

### ૯૩. આવી છું સેવાને કાજ

આવી છું સેવાને કાજ, ફુલડા લાવી છું છાબમાં  
કેવા સુંદર તો મોગરાના ફૂલ છે  
બાલકૃષ્ણ તમારે કાજ, ફુલડા લાવી છું છાબમાં  
મોગરાના ફુલની માળા બનાવી  
તુલસીના નાંખ્યા છે પાન, ફુલડા લાવી છું છાબમાં  
ઝીણી ઝીણી કળીઓની માળા બનાવી  
આરતી લઈ આવી છું સાથ, ફુલડા લાવી છું છાબમાં  
શ્યામ સુંદરની આરતી ઊતારું  
વૈષ્ણવના મનડા હરખાય, ફુલડા લાવી છું છાબમાં  
માધવદાસના સ્વામી શામળિયા  
દેજો શ્રી વ્રજમાં વાસ, ફુલડા લાવી છું છાબમાં  
આવી છું સેવાને કાજ, ફુલડા લાવી છું છાબમાં

### ૯૪. મને કૃષ્ણ કનૈયાની મોરલી ગમે

મને કૃષ્ણ કનૈયાની મોરલી ગમે  
અહો રાત દિવસ મારા મનમાં રમે  
બાલે વૃંદા તે વનમાં વગાડી હતી  
સુતી ગોપીજનોને જગાડી હતી  
બાલા મોરલીમાં એવું શું જાદુ ભર્યું  
આખું ગામ ગોકુળિયું તે ઘેલું કીધું  
બાલા એક વખત આવી ફરી  
પ્રાણ પ્યારા તું મોરલી વગાડ ફરી  
મને કૃષ્ણ કનૈયાની મોરલી ગમે